



QORTI CIVILI - PRIM' AWLA

IMHALLEF

**ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.**

Seduta ta' nhar it-Tnejn, 28 ta' Settembru 2020

Kawza Numru: 24

Rikors Guramentat Numru:- 184/2020 JVC

**L-Avukat Dottor Kevin F.
Dingli, fil-kwalita' tieghu bhala
mandatarju specjali tal-assenti
Muhammad Alagil sive
Muhammad Abdulrahman
Nasser Alagil (K.I. 6000028P)**

vs

**Id-Direttur tar-Registru
Pubbliku**

Il-Qorti,

Rat ir-Rikors Guramentat fejn ir-rikorrenti l-Avukat Dottor Kevin F. Dingli noe kkonferma bil-gurament u talab kif isegwi:

1. Illi r-rikorrent twieled f'Harmah, provinċja ta' Riyadh, fir-Renju tal-Arabja Sawdita fis-27 ta' Marzu 1952, u dana skont l-Att tat-Twelid li jgib in-numru progressiv 114 registrat u mahrug mid-Direttur tal-Ufficju tal-Istat Civili ta' Riyadh fit-23 ta' April, 2017, li kopja awtentika tieghu flimkien ma' kopja awtentika tat-traduzzjoni tieghu bl-Ingliz hija hawn annessa u mmarkata bhala Dokument "**MA-2**".
2. Illi il-fuq imsemmi Att tat-Twelid juri l-isem shih ta' missier ir-rikorrent, u cioe' dak ta' "Abdulrahman Nasser Abdulrahman Alagil". Minn dan l-istess Att jitnissel, skont il-ligi w il-prattika tar-Renju tal-Arabja Sawdita fejn kull wild jiehu bhala t-tieni isem tieghu l-ewwel isem ta' missieru, u jiehu wkoll bhala t-tielet isem tieghu l-ewwel isem ta' missier missieru, illi l-isem tar-rikorrent huwa dak ta' "Muhammad Abdulrahman Nasser"; u jitnissel ukoll, skont il-ligi w il-prattika tal-istess Renju tal-Arabja Sawdita fejn kull wild jiehu l-kunjom ta' missieru, illi l-kunjom tar-rikorrent huwa dak ta' "Alagil" - kif inhu kkonfermat fl-opinjoni legali mahruga mill-avukat Sawdi Dottor Abdulaziz Hamad H. Alfahad li kopja tieghu hija hawn annessa u mmarkata bhala Dokument "**MA-3**".
3. Illi fit-3 ta' April, 2017 ir-rikorrent ottjena permezz tar-Regolamenti dwar il-Programm ta' Investitur Individwali tar-Repubblika ta' Malta (S.L. 188.03) ic-cittadinanza Maltija b'naturalizzazzjoni, skont id-dispozizzjonijiet tal-Att Dwar ic-Cittadinanza Maltija (Kapitolu 188 tal-Ligijiet ta' Malta), kif jirrisulta mic-Certifikat ta' Cittadinanza Maltija li kopja tieghu hija hawn annessa u mmarkata bhala Dokument "**MA-4**".

4. Illi l-fuq imsemmi Certifikat ta' Cittadinanza Maltija inhareg bl-isem "Muhammad Abdulrahman N Alagil. Illi r-rikorrent kien issottometta l-applikazzjoni tieghu lill-Agenzija Identity Malta sabiex jikseb il-fuq imsemmija cittadinanza Maltija permezz tan-naturalizzazzjoni bl-isem li bih huwa registrat fir-Renju tal-Arabja Sawdita u li bih l-istess rikorrent kien minn dejjem u konsistentement maghruf u msejjah, u cioe' dak ta' "Muhammad Abdulrahman N Alagil", kif jirrisulta mill-kopja tal-istess applikazzjoni hawn annessa u mmarkata bhala Dokument "**MA-5**", ghalkemm it-tielet isem "Nasser" kien gie mqassar ghall-ufficjali "N" sabiex l-isem shih tar-rikorrent ikun jaqbel ma kif l-istess isem jidher fit-traduzzjoni Ingliza tal-passaport Sawdi tieghu.

5. Illi difatti l-isem tar-rikorrent huwa indikat bhala "Muhammad Abdulrahman Nasser Alagil", fost dokumenti ufficjali ohra, kemm (i) fil-Karta tal-Identita' Nazzjonali tal-Arabja Sawdita bin-numru 1001102019 mahruga fir-rigward tieghu mill-Ministeru tal-Intern tar-Renju tal-Arabja Sawdita fit-13 ta' Gunju 1973 li kopja awtentika tagħha flimkien ma' kopja awtentika tat-traduzzjoni tagħha bl-Ingliz hija hawn annessa u mmarkata bhala Dokument "**MA-6**"; kemm (ii) Id-Dokument Numru 38413394 datat 23 ta' Marzu 2017 u mahrug mill-Qorti ta' Riyadh, li juri li r-rikorrent għandu l-mara jisimha Norah Abdulaziz Nasser Alagil li kopja awtentika tieghu flimkien ma' kopja awtentika tat-traduzzjoni tieghu bl-Ingliz hija hawn annessa u mmarkata bhala Dokument "**MA-7**"; kemm (iii) fis-Civil Status Family Document numerat 5417723 mahrug mill-Ministeru tal-Intern tar-Renju tal-Arabja Sawdita fl-1 ta' Gunju 2013 li kopja awtentika tieghu flimkien ma' kopja awtentika tat-traduzzjoni tieghu bl-Ingliz hija hawn annessa u mmarkata bhala Dokument "**MA-8**"; kemm (iv) fil-'Criminal Record' mahrug mid-Dipartiment tal-Evidenza

Forensika tas-Sigurta' Pubblika tal-Ministreru tal-Intern tar-Renju tal-Arabja Sawdita fir-rigward tar-rikorrent u datat 4 ta' Jannar 2016, li kopja awtentika tieghu flimkien ma' kopja awtentika tat-traduzzjoni tieghu bl-Ingliz hija hawn annessa u mmarkata bhala Dokument "**MA-9**"; kif ukoll (v) fil-Family Head Information (Rapport Numru SRRP0030) mahrug mill-Ministeru tal-Intern tar-Renju tal-Arabja Sawdita fid-29 ta' Frar 2016 li kopja awtentika tieghu flimkien ma' kopja awtentika tat-traduzzjoni tieghu bl-Ingliz hija hawn annessa u mmarkata bhala Dokument "**MA-10**".

6. Illi ghalkemm isem ir-rikorrent huwa imnizzel bhala "Muhammad Abdulrahman N Alagil" fit-traduzzjoni Ingliza ta' ismu fil-passaport tieghu numru M811540 mahrug mill-Awtoritajiet tal-Renju tal-Arabja Sawdita f'Riyadh fil-5 ta' Jannar 2011, li kopja awtentika tieghu li tinkorpora traduzzjoni tieghu bl-Ingliz hija hawn annessa u mmarkata bhala Dokument "**MA-11**", huwa evidenti mill-premess illi l-inizjali "N" tirraprezenta il-fuq imsemmi tielet isem "Nasser" tar-rikorrent; u difatti isem ir-rikorrent fit-test Gharbi tal-istess dokument jinkorpora l-isem shih "Nasser". Dan jiispjega ghaliex it-tielet isem tar-rikorrent kien imnizzel ukoll bl-inizjali "N" fil-Permess ta' Residenza temporanja numru MT6638715 mahrug mill-Awtoritajiet kompetenti f'Malta fis-17 ta' Marzu 2016, skont kopja tal-istess hawn annessa u mmarkata bhala Dokument "**MA-12**".

7. Illi in segwitu ghall-hrug tac-Certifikat ta' Cittadinanza Maltija, il-passaport Malti kif ukoll il-karta tal-identita' Maltija, l-intimat Direttur tar-Registru Pubbliku irregistra l-Att tat-Twelid tar-rikorrent fil-5 ta' Mejju 2017 bin-numru ta' iskrizzjoni progressiv 2662, skont ic-Certifikat tal-istess Att tat-Twelid mahrug mill-istess intimat Direttur tar-Registru Pubbliku fil-5 ta'

Mejju 2017 hawn anness u immarkat bhala Dokument “**MA-13**”, fejn isem ir-rikorrent huwa imnizzel bhala “Muhammad Alagil”.

8. Illi l-isem tar-rikorrent fil-fuq imsemmi Att tat-Twelid kif erronjament irregistrat mill-intimat Direttur tar-Registru Pubbliku m’huwiex fil-fatt kopja vera tal-Att tat-Twelid tar-rikorrent bin-numru progressiv 114 mizmum fil-General Directorate of Civil Status, Ministry of Interior, Riyadh, Saudi Arabia skont kif inhu ddikjarat fl-istess Att tat-Twelid mahrug minnu; u lanqas ma jaqbel mal-isem shih tar-rikorrent fid-dokumenti imsemmija aktar il-fuq.

9. Illi għandu jingħad ukoll illi a differenza ta’ l-Att tat-Twelid (Dokument MA-13), sew il-Passaport Malti, li kopja awtentika tieghu hija hawn annessa u mmarkat bhala Dokument “**MA-14**”, kif ukoll il-Karta tal-Identita’ Maltija, li kopja awtentika tagħha hija hawn annessa u mmarkata bhala Dokument “**MA-15**”, illi gew mahruga a favur tar-rikorrent mill-Awtoritajiet kompetenti Maltin, indikaw isem ir-rikorrent bhala “Muhammad Abdulrahman N. Alagil”; bir-rizultat illi dawn l-istess dokumenti ma jirriflettux l-isem shih ta’ “Muhammad Abdulrahman Nasser Alagil” li bih ir-rikorrent huwa konsistentement magħruf u imsejjah u kif dan l-isem huwa imnizzel fid-diversi dokumenti esibiti mahruga fir-Renju tal-Arabja Sawdita.

10. Illi mhux talli hekk biss, izda talli l-istess intimat Direttur tar-Registru Pubbliku pproċeda mbagħad sabiex jirregistra korrettamente isem l-istess rikorrent fl-Atti tat-Twelid tat-tfal tieghu Ghalyah, Maha, Abdulrahman u Alya bhala “Muhammad Abdulrahman Nasser Alagil”, skont ma jirrisulta mic-Certifikati tal-Atti tat-Twelid li jgħibu n-numri progressivi ta’ iskrizzjoni 1969, 1967, 1968 u 2403 rispettivament u li inhargu fl-4 ta’ April, 2017

fil-kaz ta' Ghalyah, Maha u Abdulrahman u fil-kaz ta' Alya, ic-certifikat inhareg fis-26 ta' April, 2017 hawn annessi u mmarkati bhala Dokumenti "MA-16", "MA-17", "MA-18" u "MA-19", u b'hekk konsegwenza tal-izball tieghu l-istess intimat Direttur tar-Registru Pubbliku qiegħed jagħti lok għal inkonsistenza kif ukoll johloq incertezza dwar isem ir-rikorrent.

11. Illi kif fuq premess, u kif jiġi ppruvat ahjar waqt it-trattazzjoni tal-kawza, l-isem tar-rikorrent huwa dak ta' "Muhammad Abdulrahman Nasser Alagil", b'liema isem l-istess rikorrent kien ukoll minn dejjem u konsistentement magħruf u msejjah, u ismu m'huwiex biss "Muhammad Alagil" skont kif gie indikat fl-imsemmi Att tat-Twelid registrat mill-intimat Direttur tar-Registru Pubbliku fil-5 ta' Mejju 2017 bin-numru progressiv ta' iskrizzjoni 2662.

12. Illi għalhekk ir-rikorrent jixtieq illi t-tieni u t-tielet ismijiet tieghu u cioe' l-ismijiet "Abdulrahman Nasser" jigu mizjudha fl-istess Att tat-Twelid registrat mill-intimat Direttur tar-Registru Pubbliku tal-5 ta' Mejju 2017 bin-numru progressiv ta' iskrizzjoni 2662, sabiex b'hekk l-isem shih u korrett tal-istess rikorrent jinqara bhala "Muhammad Abdulrahman Nasser Alagil" kif jitnissel mill-Att tat-Twelid tieghu tar-Renju tal-Arabja Sawdita.

13. Illi għalhekk kellha ssir din il-kawza.

Għaldaqstant l-esponent jitlob bir-rispett li dina l-Onorabbi Qorti jogħgħobha, għar-ragunijiet premessi :-

1 Tordna ai termini tal-Artikolu 253 tal-Kodici Civili (Kapitolu 16 tal-Ligijiet ta' Malta) il-korrezzjoni tal-Att tat-Twelid tar-rikorrent bin-numru progressiv ta' iskrizzjoni 2662 kif registrat

mill-intimat Direttur tar-Registru Pubbliku tal-5 ta' Mejju 2017, billi jigu registrati fl-istess Att tat-Twelid it-tieni u t-tielet isem tar-rikorrent, u cioe' l-ismijiet "Abulrahman Nasser", sabiex b'hekk l-isem shih tal-istess rikorrent jigi jinqara "Muhammad Abdulrahman Nasser" bhala isem u "Alagil" bhala kunjom; u konsegwentement

2 Tordna illi jigi mdahhal annotament fil-margini tal-fuq imsemmi Att tat-Twelid tar-rikorrent illi jindika illi saret tali korrezzjoni u registrazzjoni ai termini tal-Artikolu 256 tal-Kodici Civili; u konsegwentement ukoll

3. Tordna illi l-bdil effettwat fil-fuq imsemmi Att tat-Twelid tar-rikorrent in segwitu ghall-korrezzjoni u registrazzjoni relattiva jigi rifless ukoll f'kull Att ta' l-istat civili iehor relattiv ghall-istess rikorrent.

Bl-ispejjez kontra l-intimat illi minn issa huwa ingunt ghas-subizzjoni'.

Rat ir-Risposta Guramentata tad-Direttur tar-Registru Pubbliku li eccepixxa kif isegwi:

1. 'ILLI, ghal dak li jirrigwarda l-mertu tal-kawza, l-esponent jiddikjara illi hu ma huwiex edott mill-fatti esposti mir-rikorrent fir-rikors promotur tieghu;
2. ILLI, jidher li r-rikorrent twieled f'Harmah, Riyadh, fir-Renju tal-Gharabja Sawdita fis-27 ta' Marzu 1952, u dan skond l-Att ta' Twelid tieghu bin-numru 114, mahrug mill-awtoritajiet fl-Gharabja Sawdita, li kopja tieghu qed tigi hawn anness u mmarkata **Dok DRP 1**, kif ukoll it-traduzzjoni tieghu ghal-lingwa Ingliza, hawn annessa u mmarkata **Dok DRP 2**. Sussegwentement, ir-rikorrent

ottjena c-cittadinanza Maltija tieghu b'naturalizzazzjoni taht il-provedimenti tal-Att dwar ic-Cittadinanza Maltija (Kapitolu 188 tal-Ligijiet ta' Malta) permezz tal-Programm tal-Investitur Individwali. Ghalhekk, ir-rikorrent kelly l-fakolta' illi jirregistra l-Atti tal-iStat Civili esteri tieghu gewwa Malta, inkluz l-Att ta' Twelid tieghu, u dan taht l-Artikolu 244 tal-Kodici Civili;

3. ILLI, nhar it-2 ta' Mejju 2017, saret talba sabiex l-Att ta' Twelid esteru tar-rikorrent jigi registrat gewwa Malta ai termini tal-Artikolu 244 tal-Kapitolu 16. Kopja tal-istess talba qed tigi hawn annessa u mmarkata bhala **Dok DRP 3**. Flimkien mat-talba, gew forniti l-Att ta' Twelid esteru u t-traduzzjoni tal-istess (Dok DRP 1 u Dok DRP 2 rispettivamente). Wara li d-dokumenti msemmija gew evalwati u l-esponent kien sodisfatt li r-rekwiziti tal-Artikolu 244 tal-Kapitolu 16 gew sodisfatti, l-esponent ghadda ghar-registrazzjoni tal-Att ta' Twelid. Difatti, l-Att ta' Twelid esteru tar-rikorrent huwa illum registrat gewwa Malta u jgib in-numru 2662 tas-sena 2017, li kopja tieghu qed tigi hawn annessa u mmarkata **Dok DRP 4**;

4. ILLI, l-esponent jichad illi sar xi zball minn naha tieghu fir-registrazzjoni tal-Att ta' Twelid tar-rikorrent. Fl-ewwel lok, fit-talba sabiex l-Att ta' Twelid esteru tar-rikorrent jigi registrat gewwa Malta (Dok DRP 3) jidher car illi l-isem tar-rikorrent kien indikat bhala 'Muhammad Alagil' u mhux 'Muhammad Abdulrahman Nasser Alagil'. Maghdud ma' dan, tali registrazzjoni kellha ssir billi *ad verbatim* tigi mnizza l-informazzjoni kollha misjuba fl-Att esteru. Jidher b'mod car fl-Att esteru, kif tradott (Dok DRP 2), li taht l-intestatura '*Information on the child*', hemm miktub 'Muhammad' biss ghal dak li hu l-isem tar-rikorrenti, u mhux 'Muhammad Abdulrahman Nasser'. Ghalhekk, l-esponent kien

kostrett li jnizzel ‘Muhammad’ bhala l-isem tar-rikorrent fl-Att ta’ Twelid registrat f’Malta;

5. ILLI, huwa proprju ghall-istess raguni illi fl-Att ta’ Twelid registrati Malta tat-tfal tar-rikorrent, kollha hawn annessi u mmarkati **Dok DRP 5** sa **Dok DRP 8** rispettivamente u li ghalihom jaghmel referencia r-rikorrent f’paragrafu 10 tar-rikors promotur tieghu, illi isem ir-rikorrent bhala l-missier gie mnizzel ‘Muhammad Abdulrahman Nasser Alagil’, u cioe illi tali isem jidher *verbatim* fl-Att ta’ Twelid esteru tal-persuni msemmija. Difatti, qed jigu hawn annessi l-Att ta’ Twelid esteri tat-tfal tar-rikorrent, kif ukoll traduzzjoni tal-istess (**Dok DRP 9** sa **Dok DRP 16);**

6. ILLI, riferibbilment ghat-tielet u l-ahhar talba tieghu, ir-rikorrent għandu jispecifika liema huma dawk l-atti tal-iStat Civili ohra li għandhom jirriflettu it-tibdil mitlub minnu, jekk kemm-il darba din l-Onorabbli Qorti takkolja l-ewwel u t-tieni talbiet tieghu, u dan billi jirreferi għan-numru u s-sena tal-Att tal-iStat Civili kkoncernati;

7. ILLI, minghajr pregudizzju għas-suespost, għal dak li jirrigwarda l-mertu tal-kawza istanti, l-esponent jirrimetti ruhu ghall-ghaqli u s-savju gudizzju ta’ din l-Onorabbli Qorti, salv però illi l-provi migjuba mir-rikorrent jkunu l-ahjar u sodisfacenti f’ghajnejn il-ligi;

8. ILLI, in vista tal-premess u minghajr pregudizzju ghall-istess, l-esponent umilment jissottometti li fi kwalunkwe kaz l-azzjoni tar-rikorrent mhijiex attribwibbli għal xi għemil jew zball da parti l-esponent u kwindi m'għandux jīġi assoggettat ghall-ispejjez tal-kawza istanti;

Salv eccezzjonijiet ulterjuri;

Bl-ispejjez kontra r-rikorrent li hu minn issa ingunt in subizzjoni'.

Rat l-affidavit, certifikati, opinjoni legali, dokumenti u l-provi kollha esebiti fl-atti;

Semghet it-trattazzjoni tad-difensuri tal-partijiet li giet traskritta u nkluza fl-atti;

Rat illi fil-verbal tal-15 ta' Lulju, 2020 il-kawza giet differita għal-lum għad-decizjoni;

Rat l-atti kollha.

Ikkunsidrat;

Illi permezz tal-kawza odjerna l-Avukat Dottor Kevin F. Dingli fil-kwalita' tieghu ta' mandatarju specjali tal-assenti Muhammad Alagil sive Muhammad Abdulrahman Nasser Alagil jitlob li ai termini tal-Artikolu 253 tal-Kodici Civili (Kapitolu 16 tal-Ligijiet ta' Malta) issir korrezzjoni fl-Att ta' Twelid bin-numru progressiv 2662 tas-sena 2017 billi jizdiedu t-tieni u t-tielet isem tar-rikorrenti u cioe' 'Abdulrahman Nasser' biex l-isem jigi jaqra bhala 'Muhammad Abdulrahman Nasser' u l-kunjom jaqra bhala 'Alagil'.

Illi min-naha tad-Direttur intimat eccepixxa li dak li jirrigwarda l-mertu, huwa m'huiwex edott mill-fatti esposti mir-rikorrenti. Huwa ssottometta li r-rikorrenti ottjena c-cittadinanza Maltija b'naturalizzazzjoni taht il-provvedimenti tal-Att tac-Cittadinanza

Maltija (Kapitolu 188 tal-Ligijiet ta' Malta) u ghalhekk ai termini tal-Artikolu 244 tal-Kodici Civili (Kapitolu 16 tal-Ligijiet ta' Malta) wara li gew evalwati d-dokumenti, u d-Direttur intimat kien sodisfatt li r-rekwiziti tal-Artikolu 244 gew sodisfatti, huwa ghadda ghar-registrazzjoni tal-Att tat-Twelid. Id-Direttur intimat jichad illi sar xi zball minn naħa tieghu fir-registrazzjoni tal-Att tat-Twelid fl-ewwel lok ghaliex fit-talba sabiex l-Att tat-Twelid esteru jigi registrat gewwa Malta kopja giet esebita u mmarkata bhala Dok DRP 3 a fol. 93 tal-process l-isem hemm indikat huwa ta' 'Muhammad Alagil' u mhux 'Muhammad Abdulrahman Nasser Alagir'. Di piu' tali registrazzjoni kellha ssir billi *ad verbatim* tigi mnizzla l-informazzjoni misjuba fl-att esteru senjatament it-tieni pagna li tindika l-partikolaritajiet kollha tal-persuna fejn fl-imsemmija pagna taht l-intestatura 'Information on the child' għal dak li hu isem hemm biss indikat 'Muhammad' u għalhekk id-Direttur intimat kien kostrett jirregistra l-Att tat-Twelid b'dak l-isem. Ghall-istess raguni illi fl-Att ta' Twelid ta' wliedu bin-numri 1967/2017 a fol. 95 tal-process; 1968/2017 a fol. 96 tal-process; 1969/2017 a fol. 97 tal-process u 2403/2017 a fol. 98 tal-process li għalihom ir-rikorrenti għamel referenza fil-paragrafu 10, l-isem tar-rikorrenti bhala l-missier gie mnizzel bhala dak ta' 'Muhammad Abdulrahman Nasser Alagil' stante li *ad verbatim* huwa dak l-isem li jidher fuq l-Att esteru. Riferibbilment għat-tielet u l-ahhar talba d-Direttur intimat sostna li r-rikorrenti għandu jispecifika liema huma dawk l-atti tal-Istat Civili li għandhom jirriflettu t-tibdil fih jekk kemm-il darba t-talbiet jigu milqugħha. Għar-rigward il-mertu tal-kawza d-Direttur intimat irrimetta ruhu ghall-ghaqli u s-savju gudizzju tal-Qorti, salv li jingiebu l-ahjar u sodisfacenti provi f'ghajnejn il-ligi. Finalment issottometta li fi kwalunque kaz l-azzjoni tar-rikorrenti mhijiex attribwibbli għal xi ġhemil jew zball da parti tal-esponenti u kwindi m'għandux jigi assogġettat ghall-ispejjez tal-kawza istanti.

Rat illi d-debita pubblikazzjoni fil-Gazzetta tal-Gvern kif mitluba mill-ligi saret nhar l-10 ta' Marzu, 2020 u prova ta' dan giet esebita a fol. 81 tal-process.

Ikkunsidrat ulterjorment;

Illi din il-kawza qieghda ssir ai termini tal-Artikoli 253 *et seq* tal-Kodici Civili (Kapitolu 16 tal-Ligijiet ta' Malta) li jagħtu dritt lil persuna li tressaq talba gudizzjarja sabiex tingħata korrezzjoni fir-registrazzjoni ta' isem jew ismijiet fl-atti tal-istat civili.

Illi r-rikorrenti Muhammad Alagil twieled f'Harmah, provinċja ta' Riyadh, fir-Renju tal-Arabja Sawdita fis-27 ta' Marzu, 1952 u fit-3 ta' April, 2017 ottjena c-cittadinanza Maltija b'naturalizzazzjoni skont id-disposizzjonijiet tal-Att dwar ic-Cittadinanza Maltija (Kapitolu 188 tal-Ligijiet ta' Malta) (ara kopja tac-certifikat ta' Cittadinanza Maltija a fol. 34 tal-process). Fil-5 ta' Mejju, 2017 id-Direttur intimat irregistra l-Att ta' Twelid li jgib in-numru progressiv 2662 tas-sena 2017. Għalhekk dan huwa kaz ta' registrazzjoni ai termini tal-Artikolu 244 tal-Kodici Civili (Kapitolu 16 tal-Ligijiet ta' Malta) li jiddisponi li:

'(1) Kull att ta' twelid, ta' zwigieg, ta' unjoni ta' stat ekwivalenti kif imfissra fl-Att dwar l-Unjonijiet Civili jew ta' mewt ta' cittadin ta' Malta magħmul jew registrat f'pajjiz barrani minn awtorita' kompetenti f'dak il-pajjiż, li ma jkunx att magħmul jew registrat skont l-artikolu 270(1) jew (2), jiġi fuq talba ta' kull min ikollu interess u wara li d-Direttur tar-Registru Pubbliku jkun sodisfatt dwar l-awtenticità ta' dak l-att, jiġi registrat f'dawn il-gzejjer bl-istess mod bhallikieku kien att magħmul minn wahda mill-persuni

msemmija f'dan it-Titolu.

(2) Il-persuna li tagħmel it-talba għandha, ghall-finijiet tar-registrazzjoni, tikkonsenja lid-Direttur l-att li dwaru tkun saret dik it-talba.'

Illi jingħad li f'kazijiet fejn jintalab li jiġi registrat Att tat-twelid, jew att ufficjali iehor, redatt f'pajjiz barra minn Malta, d-dettalji mnizzla fl-atti f'Malta jittieħdu minn fuq l-atti originali, jekk l-att originali jkun bil-lingwa Ingliza, altrimenti jekk l-att ikun bil-lingwa ta' pajjiz iehor ikun hemm bzonn ta' traduzzjoni tal-att.

Illi d-Direttur intimat fir-raba' eccezzjoni jichad illi sar xi zball da parte tieghu fir-registrazzjoni tal-Att tat-Twelid u għal dan bazikament ta zewg ragunijiet:

1. Fit-talba li saret sabiex l-Att ta' Twelid esteru bin-numru 114 jiġi registrat gewwa Malta, l-isem hemm indikat tar-rikorrenti kien dak ta' 'Muhammad Alagil' u mhux 'Muhammad Abdulrahman Nasser Alagil'. Id-Direttur intimat ipprezenta kopja ta' din it-talba mmarkata bhala Dok DRP3 a fol. 93 tal-process;
2. Ir-registrazzjoni kellha ssir billi *ad verbatim* tigi mnizzla l-informazzjoni kollha misjuba fuq l-Att ta' Twelid esteru bin-numru 114 u referenza partikolari jagħmel ghall-kolonna 'Information on the child', fejn l-isem hemm indikat kien dak ta' 'Muhammad' biss u mhux 'Muhammad Abdulrahman Nasser'.

Illi fir-rigward l-ewwel raguni r-rikorrenti ressaq bhala xhud lil certa Monika Katarzyna Puchala li tat id-deposizzjoni tagħha bil-procedura tal-affidavit a fol. 124 *et seq* tal-process fejn spjegat li hija tahdem bhala supervisor fuq kwistjonijiet ta' immigrazzjoni

mad-Deloitte Malta. Hija spjegat x'kien gara meta personalment kienet marret ir-Registru Pubbliku sabiex tirregistra l-Att tat-Twelid tar-rikorrenti. Qalet is-segwenti:

'3. Acting upon the Applicant's instructions in the context of his obtainment of Maltese citizenship in April 2017, I as representative of the Services Provider approached the Public Registry upon the indication of the latter that the Applicant's birth be registered. According to the Applicant's instructions, I initially prepared the Request for Registration attached as Annex "A" to record the Applicant's birth according to the name as it was carried in his official documents and, in particular, in accordance with the name as it was carried in his international passport obtaining at the time. This undated Request for Registration was presented by me to Ms Diana Caruana at the Public Registry on or around March 2017.

4. At that meeting Ms Caruana indicated that the Public Registry could not accept such a request, citing the legal requirement for it to have sole regard to the name of the Applicant as carried in any existing act of birth or any equivalent record of that nature.'

Illi minn din id-deposizzjoni ta' Monika Katarzyna Puchala jirrizulta li originarjament l-applikazzjoni li kienet ser tigi rregistrata kienet bl-isem ta' 'Muhammad Abdulrahman N Alagil' li madanakollu wara ndikazzjoni ta' Ms Diana Caruana kienet tbiddlet sabiex tkun tirrifletti l-Att tat-Twelid b'dan li gie mnizzel bl-isem ta' 'Muhammad Alagil'. Ix-xhud esebiet kopja tal-applikazzjoni kif kienet ser tigi ntavolata originarjament a fol. 126 tal-process u kopja tal-applikazzjoni kif giet effettivament

intavolata fir-Registru Pubbliku a fol. 127 tal-process.

Illi fir-rigward it-tieni raguni, jirrizulta li fl-Att ta' Twelid esteru bin-numru progressiv 114 esebit a fol. 11 *et seq* tal-process, effettivamente l-isem tar-rikorrenti ndikat fil-kolonna 'Information on the child: Name:' l-isem hemm indikat huwa dak ta' 'Muhammad' u mhux dak ta' 'Muhammad Abdulrahman Nasser'. Din il-Qorti tosserva li d-Direttur intimat kellu ragun jirregistra l-isem tar-rikorrenti bl-isem uniku ta' 'Muhammad' ghaliex huwa dak l-isem li jirrizulta mill-Att tat-Twelid esteru tar-rikorrenti. Din il-Qorti tifhem ukoll li d-Direttur intimat m'huwiex edott mill-Ligi tar-Renju tas-Sawdi Arabja u ghalhekk ragonevolment ma seta' qatt jkun jaf il-prattika uzata fejn mal-isem moghti lil tarbija jizdiedu l-ismijiet tal-missier u dak tan-nannu patern.

Illi kif gie spjegat mill-Avukat Dr Abdulaziz Hamad H. Alfahad fid-deposizzjoni tieghu mogtija bil-procedura tal-affidavit a fol. 17 *et seq* tal-process, fil-ligi tal-Arabja Sawdita tarbija tinghata l-ewwel isem tagħha u sussegwentement bhala t-tieni isem tinghata l-isem ta' missierha u bhala t-tielet isem tinghata l-isem ta' missier missierha u cioe' tan-nannu patern. Din il-Qorti sejra tikkwota *ad verbatim* dak li qal l-Avukat Dr Abdulaziz Hamad H. Alfahad illi:

'...I confirm that I have examined the Kingdom of Saudi Arabia birth certificate of Mr Muhammad Abdulrahman Nasser Alagil, having progressive number 114, registered and issued by the Director of the Office of Civil Status of Riyadh, on the 23rd day of April of the year 2017, a copy of which I attach with this deposition marked as **Annex "B"**.

I also confirm that as a matter of the law and practice of the Kingdom of Saudi Arabia, it results from the said birth certificate that the full name of the person in question is, as I

have already described it to be, that is "**MUHAMMAD ABDULRAHMAN NASSER ALAGIL**".

I further confirm that this is because as a matter of Saudi law the child is given his first name ("Muhammad") - which appears in the "Name" section of the Birth Certificate; and then takes as his second name the first name of his father (in this case "Abdulrahman") and as his third name the first name of his paternal grandfather (in this case "Nasser"), these latter two names resulting from the "Full Names" of the father as stated in the same birth certificate.

I yet further confirm that in like manner the person in question has received the surname of his father ("Alagil") - as also results from the "Full Names" of the father as stated in the same birth certificate.

I wish in conclusion to state categorically that this is not a case of any error in the birth certificate of the Kingdom of Saudi Arabia, which in fact contains all the information necessary to ascertain the "full name" of the person concerned - in this case "**MUHAMMAD ABDULRAHMAN NASSER ALAGIL**". This is reflected in the fact that the official documents issued by the authorities of the Kingdom of Saudi Arabia in favour of Mr Muhammad Abdulrahman Nasser Alagil, them being the Kingdom of Saudi Arabia Passport number U038769 issued 20 March 2017 and Kingdom of Saudi Arabia Identity Card number 1001102019, issued 13 June 1973, which I have also duly examined and copies of which are attached herewith as **Annexes "C" and "D"**, do indeed refer to the aforementioned full name of the person, which full name

emanates from his birth certificate as I have explained above.'

Illi din il-Qorti hija fid-dover li taccerta l-verita' tal-fatti fejn tidhol l-identita' ufficjali tal-persuna kkoncernata. Fl-atti gew ipprezentati diversi dokumenti ufficjali tar-Renju tal-Arabja Sawdita li lkoll jindikaw l-isem tar-rikorrenti bhala dak ta' 'Muhammad Abdulrahman Nasser Alagil' u mhux bhala dak ta' 'Muhammad Alagil'. Dawn id-dokumenti huma s-segwenti:

- i. Karta tal-identita' Nazzjonali tal-Arabja Sawdita bin-numru 1001102019 mahruga mill-Ministeru tal-Intern tar-Renju tal-Arabja Sawdita fit-13 ta' Gunju, 1973 li kopja tagħha u tat-traduzzjoni għal lingwa Ingliza giet esebita a fol. 41 *et seq* tal-process minn fejn jirrizulta li l-isem tar-rikorrenti fit-traduzzjoni huwa ndikat bhala Muhammad Abdulrahman Nasser Alagil;
- ii. Dokument numru 38413394 datat 23 ta' Marzu, 2017 mahrug mill-Qorti ta' Riyadh li kopja tieghu u tat-traduzzjoni għal lingwa Ingliza gie esebit a fol. 46 *et seq* tal-process minn fejn jirrizulta l-isem tar-rikorrenti bhala dak ta' Muhammad Abdulrahman Nasser Alagil u li huwa mizzewweg lil Norah Abdulaziz Nasser Alagil;
- iii. Civil Status – Family Document numerat 5417723 mahrug mill-Ministeru tal-Intern tar-Renju tal-Arabja Sawdita fl-1 ta' Gunju, 2013 li kopja tieghu u tat-traduzzjoni għal lingwa Ingliza gie esebit a fol. 50 *et seq* tal-process minn fejn jirrizulta wkoll li l-isem hemm indikat tar-rikorrenti huwa dak ta' Muhammad Abdulrahman Nasser Alagil;
- iv. Criminal Record mahrug mid-Dipartiment tal-Evidenza

Forensika tas-Sigurta' Pubblika tal-Ministeru tal-Intern tar-Renju tal-Arabja Sawdita datat 4 ta' Jannar, 2016 li kopja tagħha u tat-traduzzjoni għal lingwa Ingliza giet esebita a fol. 54 *et seq* tal-process minn fejn jirrizulta li l-isem hemm indikat huwa dak ta' Muhammad Abdulrahman Nasser Alagil;

v. Family Head Information (Rapport numru SRRP0030) mahrug mill-Ministeru tal-Intern tar-Renju tal-Arabja Sawdita datat 29 ta' Frar, 2016 li kopja tieghu u tat-traduzzjoni għal lingwa Ingliza gie esebit a fol. 59 *et seq* tal-process minn fejn jirrizulta wkoll li l-isem hemm indikat tar-rikorrenti huwa dak ta' Muhammad Abdulrahman Nasser Alagil;

vi. Certifikati ta' wlied ir-rikorrenti li gew registrati fir-Registru Pubbliku ta' Malta bin-numru progressiv tagħhom 1967/2017 a fol. 95 tal-process; 1968/2017 a fol. 96 tal-process; 1969/2017 a fol. 97 tal-process u 2403/2017 a fol. 98 tal-process minn fejn jirrizulta li isem ir-rikorrenti gie ndikat bhala dak ta' Muhammad Abdulrahman Nasser Alagil u dan stante li l-isem gie *ad verbatim* riprodott mill-Att ta' Twelid esteru tagħhom;

Illi ghajr ghall-passaport tar-rikorrenti mahrug fil-5 ta' Jannar, 2011 mill-Awtoritajiet tar-Renju tal-Arabja Sawdita f'Riyadh bin-numru M811540 fejn l-isem 'Nasser' gie abbrevjat ghall-ittra 'N' flok l-isem shih, mid-dokumenti l-ohra jirrizulta li l-isem shih tar-rikorrenti huwa dak ta' 'Muhammad Abdulrahman Nasser Alagil' u mhux kif indikat mid-Direttur intimat. Dan anke fid-dawl ta' l-opinjoni legali gia kkwotata.

Illi jingħad li ghalkemm din il-Qorti mhux qed tistrieh unikament fuq dak iddiċċarat fl-istadju tat-trattazzjoni madanakollu din il-Qorti sejra tikkwota *ad verbatim* dak li gie ddikċċarat minn Dr Julian

Vella a nom tad-Direttur intimat fejn inghad illi:

'Av. Julian Vella: fuq il-mertu tal-kawza m' għandhiex kwistjoni, għalad darba l-Qorti hija sodisfatta bil-provi li dawn huma magħrufa b'dawn l-ismijiet. Il-Qorti tista tilqa t-talbiet, ahna l-kwistjoni tagħna hija l-ispejjez, għas-semplici raguni ahna rridu nimxu kif qal il-kollega tiegħi, irridu nimxu fuq dak li jidher fl-att tat-twelid. Issa vera fil-prattika, fil-Ligi ta' l-Arabja Saudita dawn jghidu t-tieni u t-tielet isem, ma naħsibx li d-Direttur jkun jaf dawn il-Ligijiet u japplikahom minn jeddu mingħajr ordni tal-Qorti.'

Għaldaqstant fid-dawl ta' dak suespost, din il-Qorti tqis li t-talbiet tar-rikorrenti huma gustifikati u ser tghaddi sabiex tilqa' l-istess.

Illi fir-rigward l-ispejjez, din il-Qorti tirrileva li fl-istadju tat-trattazzjoni Dr Kevin F. Dingli ddikjara li 'Dwar l-ispejjez m' għandhiex problema, ahna nsofru l-ispejjez tad-Direttur tar-Registru Pubbliku'. Jirrizulta li d-Direttur intimat mexa mal-Att ta' Twelid esteru bin-numru progressiv 114 a fol. 11 tal-process minn fejn jiindika l-uniku isem tar-rikorrenti bhala dak ta' Muhammad. Għaldaqstant din il-Qorti taqbel mad-Direttur intimat li m'għandux ibati l-ispejjez tal-kawza odjerna.

Decizjoni:

Għaldaqstant għar-ragunijiet kollha suesposti din il-Qorti tghaddi sabiex taqta' u tiddeciedi din il-kawza kif isegwi:

1. Tilqa' l-ewwel talba u tordna ai termini tal-Artikolu 253 tal-Kodici Civili (Kapitolu 16 tal-Ligijiet ta' Malta) il-korrezzjoni tal-Att tat-Twelid tar-rikorrenti bin-numru progressiv 2662

kif registrat mid-Direttur intimat fil-5 ta' Mejju, 2017, billi tordna li jigu registrati fl-istess Att tat-Twelid it-tieni u t-tielet isem tar-rikorrenti, u cioe' l-ismijiet 'Abdulrahman Nasser', sabiex b'hekk l-isem shih tal-istess rikorrenti jigi jinqara 'Muhammad Abdulrahman Nasser' bhala isem u 'Alagil' bhala kunjom.

2. Tilqa' t-tieni talba kif dedotta.
3. Tilqa' t-tielet talba kif dedotta limitatament ghal dawk l-atti fil-poter tad-Direttur intimat.

Tordna li d-Direttur tar-Registru Pubbliku jigi notifikat b'kopja tas-sentenza ta' din il-Qorti u dan skont l-artikolu 256 tal-Kapitolu 16 tal-Ligijiet ta' Malta.

Bl-ispejjez għandhom jigu nterament sopportati mir-rikorrenti.

Moqrija.

**Onor. Imhallef Dr. Joanne Vella Cuschieri
B.A., Mag. Jur. (EUR.LAW), LL.D.
28 ta' Settembru, 2020**

**Karen Falzon
Deputat Registratur
28 ta' Settembru, 2020**